

రుక్మిణీ! ఇల్లు కుదిరింది రేపు ఉదయమే మన మాయింటికి వెళ్ళాలే; సామాను సర్దుకొని సిద్ధంగా ఉండు, అనినాడు గోపాలరావు యింటికి రాగనే. 'ఏమీ, యిల్లు కుదిరిందా? గచ్చుయిల్లేనా? దొడ్లో బావి ఉన్నదా? బావి వంటయింటికి చేరువేనా? పాకీవొడ్డికూడ ఉన్నదేమో చూచారా? లేకపోతే యిబ్బంది. యిరుగుపొరుగు వాళ్లు మంచివాళ్లేనా?' అని గ్రుక్కతిప్పకుండా ప్రశ్నించినది రుక్మిణి.

'ఆ- ఇల్లు గచ్చుయిల్లే. బావీ దొడ్డి ఉన్నవి. ఇరుగుపొరుగు అడవాళ్లు మంచివాళ్లో చెడ్డవాళ్లో నాకు తెలియదన్నాడు. గోపాలరావు నవ్వుచు.

'అద్దె యే మాత్రము?'

'ఎనిమిదిరూపాయలు'

'అబ్బా! ఇక్కడకంటే మూడుపాచా! కష్టమే.'

'అవును, ఏమిచేయను? నీవు ఈమట్టికొంప అలుక్కోలేక అవస్థపడుతుంటే మాడ లేక మఱి మందు తగిలించుకున్నాను. అప్పుచేసేనా అడదానిని సుఖపెట్టాలెనని ఈకాలపు సామెత.'

'ఊరిక నామీద నెపం పెడతారు కాని మీకు మాత్రం యియిల్లు బాగాఉందా యేమిటి? ఈ పందికొక్కకన్నాలు చూచి నాకంటే మీరే ఎక్కువగా విసుక్కుంటున్నారు. మీకోసమే అనుకోరాదా?'

'నాకేమి, పగలు పదిగంటలకు కచ్చేరికి వెళ్లి తే సాయంత్రం ఏడుగంటలకుగాని కొంపకు రాను. ఈ యిల్లు ఎట్లా ఉంటే నాకేం బాధ? ఎల్లప్పుడూ ఉండే దానవు నీవూ, నీకోసమే యియిల్లు మార్చడం. చిగురుటాకులవంటి నీ మెత్తనిచేతులతో పేడా మన్నూ పెట్టి యిల్లు అణచి అణచి అలుకుతుంటే నా చేతులతో రుద్దినట్లు నా కెంతో బాధగా ఉంటున్నది. అందువల్ల నే మనకొచ్చే ఏభై రూపాయల జీతంలో పిల్లలు, మనము తిండి తినగా నెలనెలా

ఎనిమిదిరూపాయలు ఎత్తియియ్యడం కష్టమైనా, నీ శ్రమ మాడలేకనే యిల్లు కుదిర్చాను. ఇంకా వేడినీళ్లు కుచన్నీళ్లు తోడుగా ఏటా మానవ్యంమీద రెండువందలు వస్తున్నాయి కాబట్టి ఈమాత్రం అవకాశం చిక్కింది. లేకపోతే ఎంచేస్తాము?

పెనిమిటి ప్రేమపూర్వక భాషణములకు రుక్మిణి పొంగిపోయినది.

ఆరాత్రి ఏ రెండుబాములు నిద్రపోయిరో కాని, మిగిలిన కాలమంతయు క్రొత్తయింటికి పోయే యత్నములోనే సతీపతులు గడపినారు.

తెల్లవాటగనే గోపాలరావు బజారుకు వెళ్లి మూడు ఒంటెద్దు బండ్లను తీసికొనివచ్చినాడు. రెండు బండ్లలో సామాను వేసినారు. ఒకబండిలో కొద్దిగా సామాను పెట్టుకొని, ఎడబిడ్డను పక్కనూ పసిబిడ్డను ఒడిలోనూ కూర్చుండ బెట్టుకొని రుక్మిణి కూర్చున్నది.

బండ్లు క్రొత్తయింటికి చేరగానే భార్యతో 'నామాను నేను యింట్లో వేయిస్తాను; వంటప్రయత్నము చేయ' మన్నాడు గోపాలరావు.

'అవును కచ్చేరిలో జూకూడాను' అని రుక్మిణి వంట వస్తువులు మాత్రము సూచుకొని వంటచేయుటకు వెళ్లినది.

గోపాలరావు సామాను యింటిలో వేయించి బండ్ల వాండ్లకు బాడుగ యిచ్చి పంపివేసి పదివేలరూపాయలు కర్చుపెట్టి కట్టించుకొన్న యింట్లో ప్రవేశించినట్లుగా సంతసించినాడు. ఇల్లు అనుకూలమైనదిగా నుండుటచేత రుక్మిణికూడ చాలసంతోషించినది. బస్తీలలో అనుకూలమైన యిల్లు లభించుట నిజముగా బ్రహ్మానందకరమైన విషయమేగదా.

సకాలమున వంటజేసి పెనిమిటికి భోజనముపెట్టి కచ్చేరికిబంపి, తరువాత పిల్లలకు బెట్టి తానుగూడభోజనము చేసి, నట్టింటబడియున్న సామానులు సర్దుకొనుటకు రుక్మిణి

ఆరంభించినది. సాయంత్రము నాల్గుగంటలవరకు అదే పనిని చేయుచున్నను సర్దుబాటు పూర్తికాలేదు. కాన తేపు చేయవచ్చునని రుక్మిణి ఆ పనిని అంతటితో నాపి సంధిపనులు తీర్చుకొని మడిగట్టుకొనుటకు సిద్ధమగు చున్నది.

ఇంతలో గోపాలరావు కచ్చేరినుండి వచ్చి, రుక్మిణి! సామాను లేమి సర్దుతావు. పెట్టె సర్దుకో, అనినాడు నవ్వుచు. అదేమిటనినది రుక్మిణి. "మీ చెల్లెలు పెద్దమనిషైనదట. 'మాఅమ్మాయిని వెంటనే పంపగోరెదను. ఇంట్లో ఎవ్వరూ లేరని మీకు తెలుసును గదా' అని మీ నాయనగారు"

"ఉత్తరము వ్రాసినారా?"

"కాదు, తంత్రి నిచ్చినారు."

"అవును, యింట్లో ఎవరున్నారు?" అని రుక్మిణి తల్లిని దలచి కన్నీరు నించినది.

గోపాలరావుకు భార్యకన్నీరు చూడగనే జాలి వేసినది. "ఈరాత్రికి బహుశః మనిషికూడ రావచ్చును. తేపుదయమే వెళ్ళుచువుగాని విచారపడకు" అనినాడు.

"వెళ్ళుటకేమి, వెళ్ళుతాను; అదికాదు నా విచారము. ఈ అడ్డుకూడా తీరింది-ఇకవాళ్ళుంచరు. ఇక మా నాన్నే గంజి కాచుకోవాలె. మా అమ్మ మానాన్ననూ, మమ్మన్నీ గూడా పక్షులనుచేసి విడిచిపోయింది" అనినది రుక్మిణి కన్నీళ్లతో.

'చాలు చాలు నీ పిచ్చి; పదేండ్లనాడు పోయిన తల్లికోసం యిప్పుడేమిటి'

"ఎప్పుడూ ఏడుపే. తల్లికొఱత సామాన్యపు కొఱతా? తల్లి లేకపోతే పుట్టింటిసుఖమే లేదు. అందువల్లనే గదా తల్లి ఉంటే పుట్టిల్లు; పాలుంటే పరమాన్నము అంటారు?"

"అవునుగాని, పిల్లలకు అన్నము పెట్టావా?"

"ఆ, ఇందాకనే పెట్టాను."

"సామానులు చక్కపెట్టావు; తలా దువ్వుకొన్నావు; పిల్లలకు అన్నమూ వండిపెట్టావు. అప్పుడే మడి

కూడా కట్టుకున్నావు. నీవూ ప్రయాణ ప్రయత్నంమీదనే ఉన్నట్టున్నావు చూస్తే."

"అయ్యో, నాకేం తెలుసు, ఇట్లా టెలిగ్రాం వస్తుందని-నేను కలగన్నానా?"

"కలగన నక్కట్లేదు. మీ ఆడవాళ్ళు ఎప్పుడూ పుట్టింటికి వెళ్లే ప్రయత్నములోనే ఉంటారు. ఈ విషయంలో మీకు దివ్యదృష్టి ఉన్నది."

"బాగానే ఉన్నవి మీ మాటలు" అని, రుక్మిణి పక్కన నవ్వి, "ఎక్కడ సామాను లక్కడ ఉన్నవి. ఈ యిల్లు వదిలిపోవడమంటే నాకు ఎట్లాగో ఉన్నది. మీ రిట్లా హాస్యంచేస్తారు" అనినది.

"అవును. యిప్పుడు నీ మనస్సులో ఎట్లా ఉన్నదో నాకు తెలుసును. ఈపాటున రెక్కలుకట్టుకొని వెళ్లి మీ చెల్లెలివద్ద వాలి, ఆ పెద్దమనిషైన పిల్లకింత చిమ్మిలి పెట్టి నీ వింత తినాలె"నని ఉన్నది.

"మీ హాస్యాలకేమి. మా చెల్లెలినీ నన్నూ చూస్తే మీ కెప్పుడూ నవ్వులే. మీతో మాట్లాడుతుంటే నాకు వంటకు పొద్దుపోతుంది."

"అవునవును-వెళ్ళు. ఈ పూటైనా యింత కమ్మని కూర, గాటైనచారూ చెయ్యి. తేపటినుండి నా అవస్థ ఉండనే ఉన్నది, సుబ్బమ్మహోటలులో. ఉడకని ముక్కలూ, కాగనిచారూ, శునీ రుచీలేని భోజనము."

"అవును-ఇల్లు కదులుదామంటే మీకు భోజనానికి యిబ్బందనే నాకు దిగులు."

"అవునులే కాని" అని పిల్లవాని నెత్తుకొని గోపాలరావు వాకిలిలోనికి వెళ్లి నాడు.

౨

రాత్రి ఒంటిగంట బండిలో వారనుకొనినట్లే రుక్మిణిని తీసికొనిపోవుటకు ఆమె నెదతండ్రి కొమారుడు వచ్చినాడు. ఉదయముబండిలో గోపాలరావు భార్య బిడ్డలను పంపలేక పంపలేక పంపినాడు. గోపాలరావు చాల మంచివాడు; భార్యను రాగముగలవాడు; సరసుడు;

చచువుకొనినవాడు. విశేషించి హాస్యాలాపప్రియుడు. కాని కొంచెము తొందరపాటు స్వభావము కలవాడు. కాన ముందువెనుక లరయక శీఘ్రముగా కోపమును, మనోవ్యాకులమును చెందుచుండును. కాని రుక్మిణి వచ్చిన తరువాత తన సాధువ్రతనముచే సమయోచిత పపర్యలచే నాతని సంతుష్టిపఱచి ఆతని ఆత్రభావమును వెలువడకుండ చేసినది. రుక్మిణి కాపురమునకు వచ్చిన ఆఱు సంవత్సరములనుండియు ఆ సతీపతు లిద్ద టిట్లె యనోయ న్యానురాగముతో సుఖమైన కుటుంబ జీవనము చేయుచున్నారు.

భార్యబిడ్డలను రైలులోని కెక్కించునప్పటికి గోపాలరావును నిజముగా కనులకు నీరే క్రమ్మినది. పెనిమిటి వదనము చూచి రుక్మిణి జాలిచెంది, పదిదినముల కంటె ఎక్కువ యుండనని నమ్మబల్కి రైలుయెక్కినది.

గోపాలరావు యింటికి వచ్చినాడు. భార్యబిడ్డలు లేకపోవుటచే యిల్లు దోబూచిగానుండి విచారము గొల్పినది. అచ్చట నొక్కక్షణమైన నిలుచుటకు గోపాలరావుకు మనస్సు గొల్పలేదు. వెంటనే ఉత్తరీయమును బుజముపై వేసుకొని తలుపుకు తాళము పెట్టి యే స్నేహితుని యింటికో వెళ్లిపోయినాడు.

రాత్రిభోజనముగూడ చేసిన తరువాత తొమ్మిది గంటలరాత్రికి గోపాలరావు మరల యింటికి వచ్చినాడు. దగ్గరనున్న ఎలక్ట్రిక్ లైటు సాయముతో తలుపు తాళము తీసి లోనికి బోవగానే కాలికేదో తగిలినట్లయి గోపాలరావు ఉలిక్కిపడి చూడ అది ఒక పెద్ద కాగితపుకవరు. గోపాలరావు లాంతరు వెలిగించి చూచినాడు. దానిపై నెవరి పైవిలాసమును లేదు. లోపల బరువుగా నున్నట్లు తోచుటచే ఏమి కలవోయని చించి చూచినాడు. బి. వి. కృష్ణారావు, స్పెషలుడ్యూటీ యిన్ స్పెక్టరు, రేపల్లె, గుంటూరుజిల్లా-అను పైవిలాసము వ్రాయబడినపదిరెండు అణాకవరులును ఒక చిన్న చీటియును నున్నవి. ఆ చీటి యందిట్లు వ్రాయబడియున్నది:—

ప్రియా,
ఈ పాడు స్పెషలుడ్యూటీ యెందుకు వచ్చిననో కాని, నిన్ను వదిలిపెట్టియుండడము నాకు చాల విచార

ముగా నున్నది. విధిలేక వచ్చితిని. నాకు ప్రాణమంతయు నీమీదను, బొంది యిచ్చుటను నున్నవి. ఏమిచేయను? ఉద్యోగధర్మ మట్టిది. నీవు పోస్టాఫీసునుండి కవరులు తెప్పించుకొనుట కష్టముగునేమోనని డజను అణాకవరులు పైవిలాసముగూడ వ్రాసి పంపినాను. ఇవి జాగ్రత్త పెట్టుకొని తఱుచు ఉత్తరములు వ్రాయ గోరెదను.

బి. వి. కృష్ణారావు.

ఆ ఉత్తరమును జూచి “ఎవ డీ కృష్ణారావు? ఇతని ఉత్తరములు నాయింటి కెందుకు వచ్చినవి?” అని నిర్ఘోషపోయినాడు గోపాలరావు. ఉత్తరక్షణముననే గోపాలరావు హృదయమున అనేక దుర్భావము లుదయించినవి. తన ప్రియభార్యయైన రుక్మిణి యెడల బలితంపు అనుమాన మొదలవినది భ్రాంతుడైనాడు. మతి చెడినది. విహ్వలహృదయముతో, ‘హా రుక్మిణీ! ఎంతమోసము చేసితివి! ఎంతఘాతుకమున కొడిగట్టితివి! బి. ఏ. అని ఆశించితివా! ఇన్ స్పెక్టరుని మోజుపడితివా! నీ మన్నన లన్నియు కపటములేనా? నీ ప్రేమ ప్రకటన మంతయు బాహ్యనటన మేనా? నీ సాధువ్రతనమంతయు దొంగవేష మేనా? హా! నారీహృదయ మెంత అగాధము! ఎంతవిషపూరితము! ఎంత దుర్జ్ఞేయము! హంతకునిహృదయమునైన నెఱుగవచ్చును; చోరుని చిత్తమునైన గ్రహింపవచ్చును; కామినీహృదయకపటమును మాత్రము గ్రహింపనశక్యము పరపురుషాసక్తవగుటకు, రుక్మిణీ! నేను నీకేమి యపకార మొనర్చితిని? ఏమి యనాచరణ చేసితిని? నా సర్వస్వము నీవేనని నీపైగాధానురాగము కలిగియుంటినే! నాయక్కణలనైన తగ్గించుకొని నీకోర్కె లీడేర్చుచుంటినే. ఆ యభిమానమైన నీకు లేకపోయెగా! ఏమి నా యూహ! సుగుణశీలయగు నారుక్మిణి యిట్లు చేసియుండునా? అక్రమముగా నామెపై దురూహపడుచుంటినేమో? దురూహయొట్లు? “ప్రియా” అని ఆ దుష్టుడు చేతులార వ్రాసిన యుత్తర మెదుటనేయున్నదిగదా. “తఱుచు ఉత్తరములు వ్రాయవలెనట! ప్రాణమంతయు నిక్కడ, బొంది యక్కడ నున్నవట” కవరులు పోస్టాఫీసునుండి వచ్చుట కష్టమని అణాకవరులు పంపెనట. అవి జాగ్రత్తగా దాచవలెనట. ఎంతవివరముగా వ్రాసినాడు. ఇన్ని పై విలాసములు

వ్రాసినకవరులు పెద్దకవరులో పెట్టి దానిపై పేరు వ్రాసి నాడుకాదు. ఎంత దొంగముండాకొడుకు, అయ్యో! ఇంత పాపిష్టి ఉత్తరమును కండ్లార గాంచినమ్మకుండు తెట్లు? ఛీ! ఇట్టి యిల్లాలి నేలుటకంటె బ్రహ్మచారిత్వము లగ్గు. పన్యాసము మేలు. మృత్యువే యుత్తమము. ఆ పాపాత్ము రాలి మొగము నిక చూడరాదు. ఒక ఉత్తర మాదుమ్మ రాలి కిప్పుడే వ్రాసి పాఠవేసి హాయిగ నుండును. దాని పాపఫల మదియే యనుభవించును."

కోపతీవ్రతచే గోపాలరావు అప్పుడే యొక ఉత్త రమును వ్రాసి సమీపముననున్న తపాలాపెట్టెలో వేసి వచ్చెను. నూరు సుగుణము లున్న నవి రాణించుటకు బహుకాలము పట్టును కాని యొక్క దుర్గుణమున్న నది క్షణములో పాడనూపి కొంపలు కూల్చివేయును.

3

పగలు మూడుగంటలైనది. ఊరిలో పిలువబోవు టకై నాత్రపడుచు రుక్మిణి జడవేసికొని పిల్లలకు తలదు వ్వచున్నది. ఇంతలో సమర్థపెండ్లిమాతురైన నీత "అక్కయ్యా, బావవద్దనుండి ఉత్తరము వచ్చినది. నాన్న నీ కివ్వచునిలోపలికి బంపినా రిదుగో" అని అక్కచేతిలో బెట్టినది. "మీ బావగారికి రైలుయొక్కించినది మొదలు జాబులు వ్రాయుటే పని. నాన్నమాట కాదనలేక పం పుతారు గాని మేము లేకపోతే వారికి దిన మొకయుగము ముఖ్యముగా హోటలు హోజనము చేయలేక కొంత ఆ త్రము" అని నవ్వుచు చెల్లెలిచేతిలోని కవరునందుకొని లింపుచు గదిలోనికి వెళ్ళినది రుక్మిణి. తన సుఖమయసం సారమున కది యశనిపాతమనియు, తన పరమసాధ్వీ త్వమున కది గొడ్డలివేటనియు, తన యకల్మషచిత్తమున కది విషదగ్ధశల్యమనియు, పాపము, రుక్మిణి భావించి యుండెనా? లేదు. సరసములై, మృదులములై, ప్రేమ భావ భరితములై, హాస్యరసపూరితములై యొప్పెడు మనోజ శబ్దజాల శోభితంబగు ప్రాణేశ్వరుని స్వహస్త లిఖితలేఖయే యని తలచినది కాని, అది కాదు ఇది. అల నాటిలేఖ లమృతసన్నిభములు. ఇది హాలాహలతుల్యము. రుక్మిణి నిశ్చంకముగ లేఖ విచ్చి చూచినది. వెంటనే, 'అయ్యో! ఎవ డీకృష్ణారావు! కలనైనమాచి యెఱుగనే'

అనుచు గాలితోకుడుకు నల్లలనాడు తీగవోలె శరీర మా పాదమస్తకము కంపింప రుక్మిణియు, సుత్తరమును నొక్క మాటే నేల గూలినారు. ఏదియో పనితోందరలలో నుం డుటచే రుక్మిణి పాతెవ్వరును జూడనేలేదు. కొంతనేపటి కెవరికై తోవచారములు లేకయే రుక్మిణి తెలివొందినది. తన పెనిమిటి వ్రాసినదేనా యని పరీక్షించి చూచినది. సం దేహములేదు. అతనిదే దస్తూరి. "అయ్యో! ఎట్టిదారు జాపనింప తలపై బడినది! ఇంకొకటి ఇంకొకటి గాదే. మనసుననైన తలపరాని, వాక్కుననైన సుచ్చరింపరాని, చెవినైన వినరాని యపనిందే! మొగము చిన్నబోయి, కన్నులు చెమ్మగిల్లుచుండ, నెంతయో దుఃఖముతో నిన్న గాక మొన్న, పంపలేక పంపలేక నన్నంపిన నా పెని మిటి యింతలో యింత యనుమానమున కెట్లు లోన య్యెను? నన్ను పరీక్షించుట కిట్లు వ్రాసియుండరు గద! రామ! రామ! ఎప్పుడును లేని పరీక్ష లిప్పు డెందులకు వచ్చెను? వారికి నాపై ఫరిపూర్ణ విశ్వాసమే! గాఢాను రాగమే! అయిన ఇట్లెల వ్రాసిరి? వారు నాపై నీవిధ ముగా దురభిప్రాయపడుటకు కాక తాళి నుముగా బలీ యమగునాధారము లేవైన జిక్కియుండవలెను. అయ్యో, చిక్కియుండవలెనని నా యూహ లేల? చిక్కినవనియే గదా వారు వ్రాసిరి! ఎట్లు లభించియుండును? అనుమా నము లేనిచోట ఆధారము లెట్లు చిక్కినవి? అయ్యో! ఏమి దారి! నా ప్రాణపతికి గాని నా కీజన్మ మెందుకు? ఈ ప్ర పంచ మెందుకు? ఈ బిడ్డలెందుకు? ఏ నూతలోనో, గోతి లోనోపడె ప్రాణమువిడుతునా? అయ్యో! నా నిర్దోష త్వము వెల్లడించుకొనకుండనే? ఎట్లు వెల్లడించుకొందును? నా ప్రాణేశ్వరుడు నాకిక దర్శనమైన నిచ్చినగదా! ఉత్త రము వ్రాయుటకైన ననకాశ మిచ్చినగదా! ఆ ఉత్తర మెంతకతినముగ నున్నది! కొరడాదెబ్బలు చర్మమునే నొప్పించును; కత్తివేటు శరీరమునే ఛేదించును; కాని యీ యుత్తరములోని మాటలు హృదయమునే వ్రక్కలు నేయుచున్నవే! ఏమని వ్రాసినారు? మరల జూతునా!

రుక్మిణి:—

"ఇంతకాలమునుండియు నీవు యోగ్యురాల వని నమ్మి నిన్న త్యధికముగా ప్రేమించుచుంటిని; గౌరవింపు

చుంటిని. కాని బి. వి. కృష్ణారావు అను నీప్రియుడొకడు నీకు స్వయముగా వ్రాసినయు త్తరమును, అతనికి నీవు మరల జవాబు వ్రాయుటకై యాతని పైవిలాసము వ్రాసిపంపిన పదిరెండు అణాకవరులును నేను నేడు స్వయముగా జూచితిని. ఎన్నాళ్లనుండి యీవిధముగా చరింపుచుంటి వోగాని నేటికి నీతుచ్ఛత్యమును కండ్లార గాంచితిని. పాప మెన్నటికైనను బ్రద్దలు కాకమానదు. ఇక నీ యకృత్య మును నీ వేవిధముగను కప్పిపుచ్చుకొనజాలవు. నీ కపట లేఖలను నేనిక నమ్మను. నేటితో నీకును నాకును సరి. గౌతమశాపోపహతయైన అహల్యవలె అచ్చటనే పడి యుండుము. ఇది కడసారి జాబు.

తా. గోపాలరావు

“అయ్యో! ఎంతనిష్కరుణముగ నున్న వీమాటలు! అటువత్సరములు నా సంగతినుండి నాయోగ్యతా యోగ్యతలు గుర్తించియు నీయు త్తరమును చూచినంత మాత్రమున నిట్లు నా పెనిమిటికి నమ్మకము గలుగుట నా పాపముగాని వేఱు గాదు. నా పండువంటికాపురమును భగ్నము చేయుట కెవరిచే నీలేఖలు సృష్టించబడెనో దై వమున కెరుక. అయ్యో! ఏమి చేయుదును? చచ్చుటకును, బ్రతుకుటకును పాలుపోకున్నది. త్వరపడి ప్రాణములు విడిచిన అపనింద సిరపడిపోవును. బిడ్డలగతికులై పోదురు. ప్రాణములపై తీపిచే బ్రదికిన, భర్తకు దూరమై పుట్టినింట పడియుండెడి బ్రదుకు మరణముకంటె నధమమైనది.” అని రుక్మిణి పలువిధముల తలపోయుచు సంతతధారగా వెడలెడి కన్నీళ్ల గోట జిమ్ముకొనుచు, ను త్తరము దెస మారుచు, మర ల మరల దుఃఖింపుచు, తాను పిలుపునకు పోవలసినమాటయే మఱచిపోయినది. మేళము వాయింతుటకై వచ్చిన భజం త్రీలు వాకిట నిలిచియున్నారు. అరగంటయైనది. గంట యైనది. రుక్మిణి బయటికి రాలేదు. అదేపనిమీద నుండి యుండునని రుక్మిణికిఱ కెవ్వరును వెదకలేదు. కాని యెంతనేపటికిని రుక్మిణి పిలుపును బయలుదేరమిచే తండ్రి చూచిచూచి విసిగి లోనికి వచ్చి నీతను జూచి “అమ్మా! అక్కయ్య యేదీ? పేరంటము పిలవడాని కింకా వెళ్ల లేదేమి” అనినాడు. అక్కయ్య, నాన్న పిలుస్తున్నారంటూ నీత అక్కడినుండి బిగ్గరగా నఱచుచు గదిలోనికి

వచ్చినది. నీతపిలుపుతో రుక్మిణికి బాహ్యస్మృతి గలిగి నది. అవమానకరమైన తన పెనిమిటిజాబు నెవరును జూచు ట కామె కిష్టములేదు. కాన ఆయు త్తరమును చప్పునచేతికి దీసికొని నలిపి పిడికిట బట్టుకొనినది. తన దుఃఖము గూడ నీత చూడకుండనుండవలెనని రుక్మిణి తలంచెను; కాని ఆమె కంటినీరు తుడుచుకొను లోపలనే నీత అక్క వద్దకు వచ్చెను. అక్కదుఃఖమును చూడనేచూచెను. కాన బిక్కమొగముతో “ఎందుకే అక్కయ్యా, ఏడుస్తున్నావు” అని తానుగూడ కన్నుల నీరు నించెను. “ఏమీ లేదమ్మా, ఏమీ లేదు. ఎదో మీ బావగారు కోపంగా ఉత్తరం వ్రాస్తే కొంచెం కష్టం తోచింది, అంతే. నాన్నకు చెప్ప బోకేం” అని రుక్మిణి లేని యుత్సాహమును దెచ్చుకొని లేచినది. తల్లి లేని నీతకు తానేపెద్ద. తాను పేక్షించిన నీత ముద్దుముచ్చట లెవ్వరివలన దీరును? కాని అపనిందావ్యభ చే హృదయము కొండంత భారముగా నున్నను, తనదుఃఖ మొగల కెఱుకపడకుండ మొగమును చన్నీటిచే పలు మాటు గడిగి, బొట్టు పెట్టుకొని, పెట్టెలోని మేలైన చీర నొకదానిని తీసి కట్టుకొని పిలుపునకు వెళ్లి వచ్చినది. ఏదో విధముగా పేరంట మైపోయినది. ఆ రాత్రి యేదియో నెపముపెట్టి రుక్మిణి భోజనము చేయలేదు. నిద్రగూడ పో లేదు. ఏదియో వివరింపజాలని యావేదనాదుఃఖముతో నిశే గడపినది. ఆ ఒక్క రాత్రికే రుక్మిణి సగమునకు సగము చిక్కిపోయినది. క్రమక్రమముగా నామె తనూలత మఱింత శోషిల్లినది. మొగము కళాహీన మైపోయినది. కంటి తడి యారుటేలేదు. వారముదినము లగునప్పటికి రుక్మిణిపోలికేలేదు. పూర్వపుదినములలో రుక్మిణి ఎప్పుడు చూచినను చేయనిశ్చం గారము, మాయని మడత. ఇప్పుడో, పిచ్చిది. సర్వదా ఏదియో యోచన. పట్టుమని పది మాటలాడుటే మానుకొనినది. నలుగురిలోనికి రావలెనని యుత్సాహమే లేదు. ఏకాంతమే ఆమె కిష్టము. తల్లి ఆదరణ తక్కువగుటచే పిల్లలుగూడ చాల చెడిపోయి నారు. కాని ఆ విషయముగూడ రుక్మిణి మదికి తగులనే లేదు. కాని రుక్మిణి యిట్టి యిహబంధదూరముగా నున్నను, ఆమె నింకను నొక్క ఆశ మాత్రము వీడింపుచున్నది. ఏమనః త్రికరణశుద్ధిగా తాను పవిత్రురాలు; భగవంతుడు

వైశాఖమాసము]

సజ్జనహితుడు; తన నిర్దోషత్వ మెఱుకపఱచి యేనాటి కైన తనకు భర్తృసాన్నిధ్యము కలిగింపడా యని యామె యాశ. ఆ ఆశాంకురమే యామెను మృత్యువుపాలు గాకుండ రక్షింపుచున్నది.

౪

గోపాలరాజైన సుఖముగా లేడు. ఉద్యోగవశమున పగ లేడియో విధముగ గడచిపోవుచున్నను, రాత్రిని గడపుట యాతనికి బహుదు స్తరముగ నున్నది. రుక్మిణి తన యెడల జూపిన భక్తిశ్రద్ధలకు సంబంధించిన ప్రేమగాఢ లెన్నియో ఆతని స్మృతి పథమున నంకితములై యున్నవి. అవి మఱనరాని ప్రేమ చిహ్నములు. తనకంటె నితర దైవము లేడనునంతటి భక్త్యనురాగములతో రుక్మిణి తనను నేవించినది. అట్టి రుక్మిణి సత్ప్రవర్తనకును తా నిప్పుడు ప్రత్యక్షముగా జూచినలేఖకును నెట్లు సమన్వయము చేయవలెనో ఆతనికి తోచలేదు. దుఃఖమొకవంక, ఆశ్చర్య మొకవంక, కరుణయొకవంక, కాఠిన్యమొకవంక చేరి యాతని మానసమును కల్లోలపెట్టుచున్నవి. ఈ యుత్తర మెవరికో సంబంధించినదై రుక్మిణి నిరపరాధిని యైననో, తాను వ్రాసిన జాబును చూచి రుక్మిణి యెంతో కోకసంతప్రయో యల్లాడిపోవుచున్నదో యని తలచినప్పు డాతని కనుకొల కులనుంకి వెలువడెడి కన్నీటిధారలతో నాతని పర్యంక ము తడిసి ముద్దయై పోవుచున్నది. ప్రత్యక్షముగా జూచిన దానికి నివర్తనము లెందులకు? రుక్మిణి నిశ్చయముగా దుశ్చిలు యని భావించినప్పు డాతని నేత్రములనుండి యగ్ని కణములు రాలుచున్నవి. 'ఔం! ఎంత దుర్మార్గకృత్యము నేయుచు నెంతటి సాధుచరితగా నటించి మోసపుచ్చినది!' అని తలంచినప్పు డాతడరచే, స్త్రీహృదయ మెంత యగాఢ మని ఆశ్చర్యము గుఱడెపోవుచున్నాడు. ఈవిధముగా పాడ ముచున్న భావపరంపరల కల్లోలముచే నాతనికి రేలు సుఖ నిద్రాదాయకములగు విశ్రాంతిసమయములుగా నుండుట లేదు. భూలోకనరక మనుభవించుట కేర్పడిన కాశరాత్రు లుగా నుండుచున్నవి. ఇతరులతో జెప్పుకొనిన విచారము తగుటయు, సంతోషము హెచ్చుటయు నై జము. కాని యవమానభరముచే రుక్మిణిగాని, గోపాలరావుగాని తను

మనోగత క్షేమమును నాపు లగువారితో గూడ జెప్పుకొ నుటకు సాహసింపలేదు. లోలోన తపించి కృశించిపోవు చున్నారు. 'ఏమోయి గోపాలరావు! ఇట్లా చిక్కిపోతు న్నావు?' అని గోపాలరావునుగాని, "ఏమే అమ్మాయి! యిట్లా చిక్కిపోతున్నా"వని రుక్మిణినిగాని బంధుమిత్రు లెవ్వ రడిగినను, ఏమీలేదనియే సతీపతుల ప్రత్యు త్తరము.

౫

రుక్మిణి యుమ్మలికమునకు కారణము నెఱుగు టకు వేంకటప్రయ్యగారు (రుక్మిణితండ్రి) చాలప్రయ త్నించిరి. కాని అవమానముచే రుక్మిణి తండ్రికి నిజస్థితిని దెలుపలేదు. కాన తాను కొమార్తె. నడావిడిగా పిలిపించుటచే నల్లునకు కోపమువచ్చేనేమో యని భావించెను. నీతకు చేయవలసిన వేడుకలన్నియు పూర్తియైనందునను, అల్లునికి కోపముగా గూడ నున్నందువలనను రుక్మిణిని వెంటనే పంపివేయ నెంచి, "నీ భార్యబిడ్డలను విదియ సోమవారమునాడు పంపుచున్నాను" అని మామగా రల్లునకు జాబు వ్రాసెను. దానికి ప్రత్యుత్తరముగా, "పం పనక్కరలేదు" అను నొక్కటేముక్కతో అల్లునివద్ద నుండి జాబు వచ్చినది. వేంకటప్రయ్యగారు గూడ కొం చెము తామసపు మనిషే కాన, 'ఇంట్లో ఆడదిమ్మ లేదు కాబట్టి పిలిపించానుగాని వినోదానికి కాదుగదా. ఇం దుకే యితని కింతకోప మేమిటి? భార్య కావలసినవాడైతే తీసుకపోతాడు; లేకపోతే లేదు. నాబిడ్డ నాకు నేగా రేమిటి' అని అల్లుని యుత్తరమును రెండుముక్కలుగా చించిపాఱవేసి మాట్లాడకుండ ఊరుకొనినాడు. తం డ్రి పంపునునని వ్రాసినప్పుడైన పంపమని వ్రాయుదు రేమోయని కొండంతయాశతో నున్న రుక్మిణి కాయుత్త ర మొకపిడుగుపాటై యామెను పూర్తిగా దుఃఖసముద్ర ములో ముంచివైచినది. నాటినుండి యామె పూర్తిగా మనుష్యప్రపంచమునకే దూరమైనది. క్రమముగా రుక్మిణి మనోవ్యాధి శరీరవ్యాధిగా పరిణమించినది. మొదట కొంచెముగా జ్వరము; తరువాత నదియే పెచ్చు పెరిగి సంధించి తబ్బిబ్బుమాటలుగూడ పుట్టినవి. వేంక

టప్పయ్యగారు గోపాలరావుకు తంతివార్త నంపి యాతని రాక కెదురుమాచుచుండిరి.

౬

కోటు, తలగుడ్డ వగైరాలు ధరించి గోపాలరావు కచ్చేరికి వెళ్లబోవుచుండ తెలిగ్రాఫ్ బంట్లోతు తెలి గ్రామ్ తెచ్చి గోపాలరావున కందించినాడు. "రుక్మిణికి చాలజబ్బుగా నున్నది. జీవించునట్లు లేదు. వెంటనే రావ లసినది" అని అందు వ్రాసియున్నది. "నన్ను రప్పించుట కిది యొకయెత్తు. వీరిపిచ్చి తెలిగ్రాములకు నేను జడిసి పరిగెత్తేవాడను గాను. పాపము! జీవించదట! జీవించకపోయిన ప్రపంచమునకు లోటులేదు. పాపాత్ముల భారము మోయలేక పరితపించు భూదేవిభారము కొంత తీరగలదు." అని కోపముతో గోపాలరా వాతంతివార్తను సావడిలో విసరికొట్టి కచ్చేరికి వెళ్లిపోయినాడు. అనుమానమువంటి అంతశ్శత్రువును, కోపమువంటి పాపగుణమును వేటొకటి లేదుగదా! రెండును నేకమై మనుష్యసాధారణముకు కనికరస్వభావమునకే గోపాలరావును దూరముగా జేసివైచినవి. పాపము, బిడ్డలవిషయమున గూడ నాతనికి జాలిగలుగలేదు.

సాయంత్ర మైదుగంటలకు గోపాలరావు కచ్చేరి నుండి యింటికి వచ్చి మనస్సులోనున్న చిందఱవందఱచే బయటికి పోవుటకు మనసాప్పక, తలుపు దగ్గఱగా వేసికొని రెండుచేతులు మెలికవేసి మొగముపై పెట్టుకొని మంచముమీద వెల్లకిల పడుకొనినాడు.

తన తలంపు నిజమో, అబద్ధమో! రుక్మిణికి నిజముగా జబ్బుగా నున్నదో, లేక తన్నురప్పించుటకు పన్నిన పన్నాగమో-అని వేవిధముల యోచింపుచున్నాడు. ఇంతలో బయట నెవరో 'ఎవరండి యింట్లోను' అని కేకవేసి తలుపుత్రోసినట్లు చప్పుడైనది. ఆ చప్పుడు వినగనే గోపాలరావు చివాలున లేచి వాకిలిలోనికి వచ్చి "ఎవరు నీవు?" అన్నాడు.

"నేను సాహేబును. ఇన్ స్పెక్టరుగారి జవానును"

గోపాలరావు 'దొంగను పట్టుకున్నాను. వీడే ఉత్తరాలు నడిపేవాడై యుండా' అని నిశ్చయించి "ఎందుకొచ్చావు" అన్నాడు.

"మహారాజ్? ఒక తప్పొచ్చింది, క్షమించి దయ నేయించాలి."

"ఏమిటి?"

"ఏమీలేదు మహారాజ్ మా యిన్ స్పెక్టరుగారి భార్యగారు ఇక్కడ రివిన్యూ యిన్ స్పెక్టరుగారి యింట్లో మొన్నటిదాకా ఉన్నారు. సరకారుపనిమీద ఈతెనాలికి పంపిస్తూ మా యిన్ స్పెక్టరుగారు అమ్మగారి కిచ్చి మాట్లాడి ఒంట్లో ఎట్లా ఉందో కనుక్కొని రమ్మని ఒక కవరు యిచ్చారు. రివిన్యూ యిన్ స్పెక్టరుగారు ఆ కిందటి రోజుననే యియ్యలు వదలినారంట. ఆ ఖబరు నాకు తెల్సిందినై. ఇక్కడనే ఉన్నా రనుకొని కిటికీలోనుంచి లోపల్కి వేసి పోయాను".

"తలుపు తాళంవేసిఉంటే ఎట్లా వేసిపోయినావు? అట్లా పాతేస్తే తప్పుగామా?"

"నిజమే మహారాజ్! పాతేయరాదు. ఆనాడు దారిలో, వాడి దుంప తెగ, ఒకడు జోస్తీ అయి కొంచెం నిమానీళ్లు తగిల్పించాడు. అందువల్ల దిల్ అచ్చానహీ. కిటికీతల్పు తీసి ఉంటే వేసి పోయినాన్."

"అయితే మీ అమ్మగారు యీవూగ్లో వీరి యింట్లో యెందు కున్నదీ?"

"ఈ యిన్ స్పెక్టరుగారి భార్యగారికి మా అమ్మగారు పిన్నమ్మకూతురంట. ఆయ్యగారు రేపల్లెకు పొయ్యేటప్పుడు అమ్మగారు బయటా ఉండి కొంచెము జబ్బుగా ఉన్నారు. డాక్టరుగారు ప్రయాణంచేయరాదన్నారు. అందుకోసం అమ్మగారిని యిక్కడ ఉంచి ఆయ్యగారు రేపల్లె వెళ్లి నారు."

"మీ అమ్మగారి కిప్పుడు జబ్బు నయమేనా?"

"ఆ, జబ్బు నయమే. అమ్మగారు వారంగోజుల క్రిందటనే రేపల్లె వచ్చారు. కవరు అందలేదని అమ్మగారు చెప్పగానే ఆయ్యకు బడా కోపం వచ్చి ఎక్కడ పాతే

శావో తెమ్మని లగాలగీ చేస్తున్నారు. ఈవారంలో కచ్చేరి పని తగిలి యీ తెనాలికి రెండుమాట్లు వచ్చాను. ఎప్పుడొచ్చినా దర్వాజా బందుచేసే ఉన్నది. తమరు యెక్కడంటే యిప్పించండి మహారాజ్! తమకీ వెయ్యి సలామ్లు చేస్తాడు యీ ఫోర్."

"మీ అమ్మగారి పేరేమి?"

"అది యెంకమ్మా, సుబ్బమ్మా వంటి పేరు గాదండీ! మర్చిపోయినా - నెప్పా ఉండండి. ఆ ఆ ఆ - ప్రియా అని మా అయ్యగారంటారు. కాని అమ్మగారి అసలు పేరు ప్రియం వదమ్మగారంటుంది."

ఆ సమయమున గోపాలరావు కెదురుగా కవి యున్నచో నాతని ముఖమున తుణుతుణుమునకు గల్గిన భావవికారములను చక్కగా వర్ణించియుండును. చిత్రకారు డున్నచో వేయిచిత్రములనైన చిత్రించియుండును. చుట్టచుట్టి విడిచిన త్రాడేవిధముగా వికృతమగునో ఆవిధముగా నా సాహేబునోటినుండి వెలువడిన యొక్కొక్కమాట కాతని హృదయమును చుట్టివైచిన యనుమానపాశము విచ్చిపోతొచ్చినది. రుక్మిణి నిర్దోషత్వము వెల్లడియైనందులకును తన యనుమానము తొలగినందులకును, తన హృదయ భారము తీరినందులకును నాతడొక్క తుణకాలముమాత్రము సంతసము నుభవించెను. కాని యుత్తరతుణముననే యాతనిచిత్తము పారచింత సాగరమున నిమగ్నమైపోయినది. నిరపరాధిని యగు రుక్మిణిని దూషించి ఉత్తరము వ్రాయుట, సమాధానము చెప్పుకొనుటకైన నవకాశమియకుండుట, మామగారు పంపుదునని వ్రాసినప్పుడైన పంపమని వ్రాయకుండుట, నేను "రుక్మిణి మిక్కిలి ప్రాణాపాయస్థితిలో నున్న"దని వచ్చినతంతివార్తను నిర్లక్ష్యముగా నలిపిపాటవేయుట. ఒకటూ, రెండూ! ఏపాప మెఱుగని పుణ్యశీల యగు తన యిల్లాలు ఈ యవమానపరంపరకు లోనై యెంత కుందుచున్నదో! ఒకవేళ ఇహలోకమునే వీడినదేమో! అని తలచినప్పుడు గోపాలునకు భోరున నేడుపు వచ్చి కనుకొలకులనుండి కవోష్ణ బాష్పములు జలజల రాలినవి. ఒక్కతుణమైనను నిలువలేదు. నెలదినములనుండి తనకు హృదయశల్యమై బాధించిన యా కవరు నా బంట్లోతు

చేతిలో విసరికొట్టి, నేల గొట్టిన తంతివార్తను చేతిలో బట్టుకొని, యధికారికి మాపించి నాలుదినములు నెలవు గైకొని, అప్పుడే బయలుదేరనున్న రైలు నెట్లో ప్రయత్నముమీద నందించుకొని మామగారి యూరికేగినాడు గోపాలరావు.

2

"అమ్మా! సీతాదేవీ! నీవు పుణ్యాత్మురాలవు. ఇద్దఱుబిడ్డలను పెనిమిటిచేతిలో బెట్టి ఆ ప్రాణేశ్వరుని ముఖారవిందం మాస్తూ ప్రాణం విడిచావు. నా కాభాగ్యం లేదు. అయ్యో! అయ్యో! ఎచ్చే, రాముడు ఏమి మంచి నాడు. అంతకాలము భార్యతో కాపురముచేసిగూడ ఆమె మంచి తెలుసుకో లేకపోయినాడే? తెలుసుకున్నాడూ? తెలిసిఉంటే ఉట్లో పామరులవాడుకు జడిసి అంత మహోయిల్లాతన పెళ్లాన్ని వదులుతాడా? ఇదియేమి న్యాయం, నా ముఖం న్యాయం. న్యాయమే కలవాడైతే రాజ్యమే వదలి భార్యనే యేలుకోలేకపోయినాడా? పాపం! పాపం! నిండుమూలాలు అడవిలో దిక్కులేక యెంత యేడ్చింది! ఎవరు మీరు? అప్పుడే నను రమ్మని అడావుడిచేస్తారే? మావారు రావద్దూ? మా బిడ్డలను నేను గూడ వప్పజెప్పాద్దూ? సీతామ్మవారు యిట్లాగే వచ్చిందా? ఏరీ నా కుశలవులు? రాండి నా కన్నయ్యలూ రాండి మీ నాన్నగారి కొప్పగిస్తారండి. ఒరే, ఎవరు నీవు రావణుడవా? ఛా, కాదు. రావణు డప్పుడే మాడిపోయినాడు. సీతాదేవి ఉసురుకొట్టింది. వా డెట్లా బతుకుతాడు? వాడుకాదు, వాడుకాదు. వీడు కృష్ణారావు. ఏరీ నా కుశలవులు? నాన్నలూ! నా కన్నయ్యలూ! మీరు సీతా కుశలవుల్లా గ నాన్నతో యుద్ధంచేయవద్దు. ఇదిగో ఈ కృష్ణారావును కొట్టండి కొట్టండి. హీ! హీ! బలేదెబ్బలు తగిలినాయి; చచ్చాడు చచ్చాడు. అదిగో! భూమి ఎట్లా విచ్చిపోయిందో! సీత యెట్లా లోపలికి పోయిందో! అవును, అంత మాట పడ్డాక ఇంకా బ్రతకడమేమిటి? భేష్ భేష్. పాపము! రాముడి ముఖం చూడండి ఎట్లా ఉన్నదో? కత్తివాటు వేసినా నెత్తురు లేదు. భూమి పగిలింది. నేను గూడ సొరంగంలోకి పోతున్నా పోతున్నా" అని రుక్మిణి కహర్నిశములొక్కటే సంధిప్రలాపములు. సంధించిన

వారి ప్రేలుడు కర్ణ మేమని యనుకొనినను రుక్మిణి వాక్యము లందఱకాశ్చర్యము నే గొలుపుచున్నవి. ఆ వాక్యములు వినుట కూరిజనము సావడి నిండినారు. జబ్బుకు ముందు రుక్మిణి విడువకుండ జదివిన యుత్తరరామాయణమే నేడు రుక్మిణి యిట్టి తబ్బిబ్బుమాట లాడుటకు కారణమని యందఱు భావించిరి. నిజముగా గూడ రుక్మిణి పెనిమిటివద్దనుండి తండ్రికిగూడ జాబు వచ్చినతరువాత యుత్తరరాయణమును విడిచిపెట్టలేదు. సీతా పరిత్యాగఘట్టములోని పద్యము లెన్నియో ఆమెకు కంఠస్థముగా వచ్చినవి.

పాపము! రుక్మిణి తండ్రి దుఃఖము చూడ శక్యము గానున్నది. రుక్మిణియు, సీతయు పసినిసుగులుగా నున్ననాడు తల్లి గతించినది. నాటినుండి మరల పెండ్లిమాట తలపెట్టకుండ బిడ్డలను ప్రాణపదముగా పెంచుకొనినాడు వేంకటప్పయ్య. తనకు ఏడుగడ వారే యనుకొని పంచప్రాణము లాబిడ్డలపై నిడుకొని మహాగోముగా బెంచుకొను చున్నాడు. తల్లి లేని లోపము వారి కేవిధముగను కలిగింపలేదు. అందులో పెద్దబిడ్డ యగుటచేత రుక్మిణిపై ఆయనకు మిక్కిలి ప్రేమ. వినయ విధేయతలు గలదియు, చదువుకొనినదియు గూడ నగుటచేత రుక్మిణియం దాయనకు గౌరవభావము గూడ నధికము. మొగబిడ్డలకు నోచినవాడు కాకపోవుటచేత రుక్మిణిపుత్రుల నిరువుర చూచిన ఆయనకు మహాసంతోషము. ఆ దౌహిత్రుల నిరువురను జూచుకొని నావంటి పుణ్యాత్ముడు లేడని ఆయన యుబ్బుచుండును. అట్టి తన ప్రేమపాత్రమగు గాదిలికూతురు వేడుకనిమిత్తమై వచ్చి మృత్యువు పాలైపోవుచుండ పాప మా బ్రాహ్మణు డెట్లు భరించును?

సీతదుఃఖము చెప్పుటకే సాధ్యముకాదు. తల్లి లేనిబిడ్డలగుటచేత నాయక్కచెల్లెండ కొకరిపై నొకరికి మక్కువెక్కువ. కాన అక్క మంచమెక్కిన తరువాత సీత కడుపు నిండ నన్నమును కంటినిండ నిద్రయు నెఱుగదు. తండ్రియు, చెల్లెలును నిట్లన్నము నీళ్లుగానక నల్లాడుచుండ రుక్మిణి మన లోకములోనే లేదు. గోపాలరావుకు తంఠివార్త పంపిన యానాటిరాత్రి రుక్మిణికి పిచ్చిమాటలు మఱిత యొక్కవైనవి. వైద్యులకు బంధువులకు గూడ నాశ లడుగంటినవి. “ఎంత కఠినాత్ముడో పెనిమిటి రా లేదు. ఈ పిల్లప్రాణమంతయు నాతనిమీదనే యున్నది. ఆ మొగుడిని చూడడానికే జీవాత్మ నిలిచియున్న” దని యందఱును చున్నారు.

౨

రాత్రి పదునొకండు గంటలైనది. ఇంట జబ్బుమనిషి యున్నప్పుడు తలుపులు మూసికొని సుఖముగా నిద్రించువారెవ్వరు? కాన తలుపులు తీసియే యున్నవి. అందఱు మేలుకొనియే యున్నారు. వాగివాగి రుక్మిణికి హీనస్వరము పడిపోయినది. ఇంతలో ధణధణమని గుఱ్ఱపుబండి వచ్చి వాకిట నిలిచినది. కోటులేదు, పైనను త్రరీయము లేదు. పిచ్చివానివలె గోపాలరావు గుఱ్ఱపుబండిలోనుండి క్రిందకు దుమికి యొక్కయ దుటునవచ్చి రుక్మిణి మంచముపై బడి, ఆమె వక్షస్థలమున తన తలను మోపి, “రుక్మిణీ! నీవు పరమపతివ్రతవు; నేనే యపరాధిని. నన్ను తుమించువా?” అని బోరుననేడ్చినాడు. కర్ణ పేయములగు నా వాక్కులు రుక్మిణి మహావ్యాధి కమృతగుళికలైనవని వేఱుగ చెప్పవలెనా?